

## کیا مدارس کے نصاب میں بڑی تبدیلیوں کی ضرورت ہے؟

مفتی عبدالغنی

رئیس شعبہ تصنیف جامعہ فاروقیہ کراچی

برصغیر پاک و ہند کی دھرتی پر پھیلے ہوئے مدارس دیدیہ کا ابتدائی نصابی ڈھانچہ ہندوستان کے مشہور و معروف اور بلند پایہ عالم ملا نظام الدین سہالوی کا مرتب کردہ ہے اور انہی کی طرف نسبت کرتے ہوئے اس کو ”درس نظامی“ کہا جاتا ہے، ۱۸۵۷ء کی جنگ آزادی کے بعد جب مسلمان انتہائی مایوسی اور کسمپرسی کے عالم میں تھے، خصوصاً دین و مذہب کے حوالے سے ان کو شدید خطرات کا سامنا تھا تو دینی ولی تڑپ رکھنے والے اہل علم کی ایک عظیم جماعت نے دیوبند کی سرزمین پر ایک دارالعلوم کی بنیاد رکھی، کافی سوچ بچار اور غور و فکر کے بعد اس کے نصاب کے لئے چند تبدیلیوں اور ترمیمات کے ساتھ ”درس نظامی“ کا انتخاب کیا گیا، علوم عقلیہ کے ساتھ ساتھ اس میں بنیادی مقصد علوم دیدیہ کی تعلیم و ترویج تھا کہ اس کے فارغ التحصیل اسلامی مصادر و مراجع کو مد نظر رکھ کر دنیا کے سامنے اسلام کی صحیح ترجمانی اور صحیح حد و خال پیش کر سکیں، چنانچہ اس بات کا پوری طرح اس میں لحاظ بھی رکھا گیا، نصاب کا مقصد مختلف و متنوع قسم کی معلومات فراہم کرنا نہیں ہوتا اور نہ زیادہ سے زیادہ کتابیں پڑھانا اس میں مقصود ہوتا ہے بلکہ نصاب کا اصل اور بنیادی مقصد اعلیٰ استعداد اور عمدہ صلاحیت پیدا کرنا ہوتا ہے تاکہ اس کے بل بوتے پر مستقبل میں اہداف و مقاصد کو حاصل کیا جاسکے اور مدارس کے نصاب و نظام میں اس اہم اور بنیادی نقطہ کا پورا پورا خیال رکھا گیا۔

چنانچہ ۱۹ ذیقعدہ ۱۲۹۰ھ میں دارالعلوم دیوبند کے فضلاء کی پہلی جماعت کی دستار بندی کی گئی، اس جماعت میں شیخ الہند مولانا محمود حسن دیوبندی رحمہ اللہ بھی شامل تھے، اس کے جلسے میں بانی دارالعلوم دیوبند مولانا محمد قاسم نانوتوی رحمہ اللہ نے تقریر کی اور دارالعلوم کے مجوزہ نصاب پر ان الفاظ میں روشنی ڈالی:

”جمع علوم عقلیہ و نقلیہ اور ان کی استعدادوں کے حاصل کرنے کے لئے یہ مدرسہ اور سہارنپور کا مدرسہ بلا تامل عمدہ سامان ہے اور انشاء اللہ یہاں کے طالب علم بشرط تکمیل، باقی علوم قدیمہ اور جدیدہ کو بوجہ قوت استعداد، سہولت جلد حاصل کر سکتے ہیں، وجہ اس کی یہ ہے کہ ان مدارس میں علاوہ تعلیم مذہبی غرض اعظم قوت استعداد کے فقط علوم دیدیہ پر اکتفا نہیں کیا، بلکہ فنون دانش مندی کی تکمیل بھی حسب قاعدہ سابقہ کی گئی ہے، جس کا عمدہ نتیجہ پہلے زمانوں میں یہ ہوا تھا کہ بڑے بڑے عالم بڑی بڑی استعداد اور قوت کے اہل اسلام میں

بکثرت پیدا ہوئے، اس لئے ہم اس بات کو بالیقین سمجھتے ہیں کہ یہاں کے طالب علم اگرچہ بعض علوم و فنون جدیدہ سے کامیاب نہ ہوئے ہوں، پر ان کے حق میں یہ ان کی استعداد مثل استاد کامل تعلیم کے لئے کافی ہو۔

قاسم العلوم و الخیرات مولانا نانو توی رحمہ اللہ کی تقریر کے مذکورہ بالا اقتباس سے معلوم ہوتا ہے کہ جس مقصد کو پیش نظر رکھ کر ان بزرگوں نے اس نصاب و نظام کا انتخاب کیا تھا اور اس سے ان حضرات کے جو اہداف و مقاصد تھے، بعد کے حالات اس پر شاہد ہیں کہ وہ ان میں پورے پورے کامیاب نظر آئے، اس نصاب کی کوکھ سے نابغہ روزگار اور اعلیٰ صلاحیتوں کی مالک بے شمار شخصیات نے جنم لیا، جنہوں نے دینی و عصری حوالے سے مشکل حالات اور فتنوں کی یلغار میں ملک و ملت کی راہنمائی کی، جن میں شیخ الہند مولانا محمود حسن دیوبندی، حکیم الامت مولانا اشرف علی تھانوی، محدث العصر علامہ انور شاہ کشمیری، شیخ الاسلام مولانا حسین احمد مدنی، علامہ شبیر احمد عثمانی اور علامہ ظفر احمد عثمانی کے علاوہ علم و عمل کی دولت سے مالا مال سینکڑوں شخصیات کے اسمائے گرامی شامل ہیں، یہ وہ حضرات ہیں جو مدارس کی فضاؤں میں پلے، بڑھے اور اول تا آخر مدارس ہی کے ساتھ منسلک رہے۔

مدارس کا نصاب تعلیم انسان میں پختہ استعداد اور اعلیٰ صلاحیتوں کو اجاگر کرتا ہے اور ہمارا تجربہ اور مشاہدہ ہے کہ مدرسے کا متوسط استعداد و صلاحیت رکھنے والا فارغ التحصیل اسلامی علوم و فنون مثلاً فقہ و اصول فقہ، حدیث و اصول حدیث، تفسیر و علوم قرآن اور رجال و تاریخ کی کتابوں سے باآسانی استفادہ کر سکتا ہے اور ان کتب سے استفادہ کرنے میں اسے دقت اور دشواری پیش نہیں آتی، اسلامی مصادر و مراجع اور ذخیرہ کتب سے وہ صحیح نتائج اخذ کر سکتا ہے، کئی مرتبہ ایسا ہوا ہے کہ ہم نے درجہ خامسہ اور سادسہ کے طلبہ سے حدیث و فقہ اور رجال و تاریخ کی کتابوں سے تصنیف و تحقیق کے بعض امور میں مدد و معاونت چاہی تو انہوں نے کتابوں سے نامانوسیت کے باوجود سہولت و آسانی استفادہ کیا اور ہمیں مطلوبہ تعاون فراہم کیا۔

مدارس کا نصاب کبھی جامد نہیں رہا: تاہم یہ نصاب تعلیم ہے اور وقتی تقاضوں کے پیش نظر اس میں جزوی تبدیلیوں اور ترمیمات کی گنجائش ہے، ان وقتی اور جزوی تبدیلیوں کی اپنی اہمیت و افادیت ہے، جس کا انکار نہیں کیا جاسکتا، مدارس کے اربابِ حل و عقد کو اس کا احساس ہے اور وہ اس بات کو بخوبی سمجھتے ہیں، بلکہ بدلتے ہوئے وقت اور تقاضوں کے ساتھ ساتھ اس پر عمل بھی ہوتا رہا ہے، چنانچہ درس نظامی کے ابتدائی نصابی ڈھانچے میں حدیث کی صرف ایک کتاب ”مشکوٰۃ شریف“ داخل نصاب تھی، لیکن اس وقت کے تقاضوں کو مدنظر رکھ کر دارالعلوم کے نصاب کا انتخاب کرنے والے اہل علم نے مجوزہ نصاب میں حدیث شریف کی چھ بڑی مشہور کتابوں (صحیح بخاری، سنن ابوداؤد، جامع ترمذی، سنن نسائی، سنن ابن ماجہ) کے علاوہ مؤطا امام مالک، مؤطا امام محمد اور طحاوی شریف کو بھی شامل کیا، بعد

میں بھی اس پر غور ہوتا رہا اور مختلف اہل علم حضرات اس کی طرف مفید سفارشات کے ذریعے توجہ دلاتے رہے ہیں، وقت کے ساتھ ساتھ ان پر عمل بھی ہوتا رہا ہے، مختلف تقاضوں اور ضروریات کو پیش نظر رکھ کر کئی ترمیمات و تبدیلیاں کی گئی ہیں، مثلاً درجہ اولیٰ میں داخلے کے لئے ڈبل یا میٹرک کی شرط لگائی گئی ہے اور درجہ متوسطہ میں انگریزی کو لازمی قرار دیا گیا۔ درجہ خامسہ کے نصاب میں جدید علم کلام کی کتاب ”الاعتباہات المفیدہ فی حل الاشتباہات الجدیدہ“ درجہ سادسہ میں ”شرح العقیدہ الطحاوی“ اور درجہ سابعہ میں مولانا محمد یوسف لدھیانوی رحمہ اللہ کی تالیف ”اختلاف امت اور صراط مستقیم“ کو شامل کیا گیا، جدید مالیاتی نظام کے لئے مفید ”اسلام اور جدید سائنس“ و ”قدیم فلکیات کی کتابیں نصاب سے خارج کر کے جدید فلکیات کی کتابیں داخل کی گئیں، قریب کے ادوار میں علمائے ندوہ نے عربی ادب کے حوالے سے قابل قدر اور بار آور خدمات سر انجام دی ہیں، ان کی ان کوششوں اور کاوشوں کو عرب و عجم کے علمی حلقوں میں قدر کی نگاہ سے دیکھا گیا، مدارس دینیہ نے بھی اپنے نصاب میں ان کی تالیفات کو جگہ دی، چنانچہ قصص النبیین، القراءۃ الراشدہ، معلم الانشاء حصہ اول، دوم، سوم اور چہارم، اسی طرح حال ہی میں مولانا ابوالحسن علی ندوی رحمہ اللہ کی شاندار ادبی تالیف ”مختارات من ادب العرب“ اور ان کے علاوہ ڈاکٹر عبدالرزاق سکندر صاحب مدظلہ کی کتاب ”الطریقۃ العصریہ“ کو بھی شامل نصاب کیا گیا، قدیم فلسفہ و منطق کی کتابیں قاضی احمد اللہ، میرزا ہد، شمس بازنہ وغیرہ اور حال میں مسلم العلوم، ہدایت الحکمۃ اور میڈی کونصاب سے خارج کیا گیا، ”التاریخ الاسلامی“ کے نام سے تاریخ کی ایک کتاب نصاب میں شامل کی گئی ہے اور فقہ کی مختلف کتابوں میں مفید و مناسب تبدیلیاں کی گئیں۔

فراغت کے بعد طلبہ کے لئے مدارس میں تخصص فی الفقہ کا نظام پہلے سے موجود تھا اور اس کے بہترین نتائج و ثمرات امت کے سامنے آئے، اس سے فارغ ہونے والے مفتیان کرام نے عظیم اور گرانقدر علمی خدمات سر انجام دیں اور فقہی احکام و مسائل کے لحاظ سے معاشرے کی ضرورتوں کو پورا کیا، پیش آمدہ جدید حوادث میں امت کی پوری، پوری رہنمائی کی، وقیع علمی تحقیقات پر مشتمل ان کے فتاویٰ جات کے کئی مجموعے منظر عام پر آچکے ہیں۔ زمانے کی ضرورت کے اور تقاضوں کا خیال رکھتے ہوئے مدارس کے اندر تخصص فی الحدیث، تخصص فی الأدب، تخصص فی الدعوت و لاہر شاد بھی شروع کیا گیا اور ان کے اچھے ثمرات سامنے آئے، ان کے علاوہ انگریزی، کمپیوٹر اور دیگر کئی شعبوں میں اسپیشل کورسز کا آغاز بھی ہو چکا ہے اور ان کو شروع کئے ہوئے کئی سال ہو چکے ہیں اور یہ سلسلے مسلسل بڑھ رہے ہیں!

لیکن یہ نصاب و نظام جب صحیح نتائج و ثمرات فراہم کر رہا ہے اور اس کی ترتیب و تنظیم محض جذباتی اور دفع الوقتی نہیں تھی بلکہ گہری سوچ و فکر رکھنے والے اجتهادی دور بین حضرات نے کافی غور و خوض کے بعد اسے تجویز کیا تو اس

میں کئی تبدیلیاں کرنا یا کئی تبدیلیوں کے لئے سفارشات مرتب کرنا صحیح نہ ہوگا، اور نہ اس نصاب سے گہری واقفیت و تعلق رکھنے والے حضرات اس طرح کی کسی سفارش کو قبول کریں گے۔

ہماری رائے میں مدارس کے نصاب و نظام کے متعلق ہر کہہ و مہ کو تبدیلیوں کی سفارشات مرتب کرنے کا حق نہیں پہنچتا، بلکہ اس تبدیلی کی سفارشات کے وہ لوگ اہل ہیں جنہوں نے نصاب کو مکمل پڑھا ہو اور وہ علم و کمال اور وسیع تجربہ بھی رکھتے ہوں۔ چنانچہ جسٹس مولانا مفتی محمد تقی عثمانی اور دیگر کئی حضرات نے مدارس کے نصاب و نظام کی اصلاح کے حوالے سے لکھا اور مفید مشورے بھی دیئے، علمی حلقوں میں ان حضرات کی سفارشات کو قدر کی نگاہ سے دیکھا گیا۔

مدرسے کے نصابِ تعلیم کا فارغ التحصیل اسلامی حکومت کے مختلف اداروں میں نمایاں کردار ادا کر سکتا ہے اور اس کے لئے مدارس میں رائج نصابِ تعلیم اس کی ضروریات پوری کرنے میں مکمل طور پر معاون ہو سکتا ہے، چنانچہ عصری تعلیم کے حامل وکلاء، ہجر، قانون دانوں، معیشت دانوں اور بینکاروں کے پاس جو تعلیم ہوتی ہے وہی بلکہ اس سے بھی اچھے انداز میں مدرسے کے اس طالب علم و فاضل کے پاس ہوتی ہے جو اسلامی فقہ و اصول فقہ اور احادیث نبویہ میں اسلامی قانون اور معاش و معیشت کی تعمیر و ترقی کے اصول پڑھ رہا ہوتا ہے، اب بھی بینکاری اور دیگر شعبوں میں وہی اصطلاحات رائج ہیں جو مدارس میں اسلامی فقہ کی کتابوں میں پڑھی اور پڑھائی جاتی ہیں، فرق صرف اتنا ہے کہ ان کو بجائے عربی زبان کے انگریزی میں ڈھال دیا گیا ہے، بعد میں پیدا ہونے والی چند ایک اصطلاحات اس شعبے اور میدان میں کام کرنے کی وجہ سے سامنے آتی ہیں، اور اس میدان میں ہونے کی وجہ سے اس موضوع پر ہونے والے جدید کام کے متعلق معلومات میں اضافہ ہوتا رہتا ہے اور اس پر انسان کا مطالعہ وسیع تر ہو جاتا ہے۔ ہماری بد قسمتی کہ مغرب اور انگریزی سے مروجیت کی وجہ سے اب تک ہمارے سرکاری اداروں کی دفتری زبان انگریزی چلی آرہی ہے جس کی وجہ سے مدارس کے فیض یافتگان کو میدان میسر نہ آنے کی وجہ سے ان کی وہ استعداد و صلاحیتیں سامنے نہیں آسکیں، جو نصاب کی وجہ سے پیدا ہوتی ہیں اور میدان و ماحول میسر آنے کی وجہ سے نکھر کر سامنے آتی ہیں، جس کی وجہ سے ان کی قومی و ملی خدمات کا دائرہ کار اس طرح وسیع نہ ہو سکا جس طرح ہونا چاہیے تھا۔ لیکن ملی و مذہبی حوالے سے مدارس کے فضلاء کو جس میدان میں بھی خدمات کا موقع ملا، انہوں نے قابل ستائش اور نمایاں کردار ادا کیا ہے۔ اور اپنی ذمہ داریوں کو بحسن و خوبی سرانجام دیا۔

چنانچہ اسلامی معاشرے کی تشکیل اور اصلاح میں مسجد و مدرسے کا اہم کردار ہوتا ہے۔ آپ علیہ السلام نے مدینہ منورہ میں سب سے پہلے مسجد کی بنیاد ڈالی اور اسی میں صحابہ کرام کی تعلیم و تربیت کا کام جاری رہا، بعد کے ادوار میں بھی اسلام کی بقا و تعمیر و ترقی میں مساجد و مدارس کا اہم کردار رہا ہے، مسجد و مدرسے کے لئے مفتی و مدرس اور امام

وخطیب بڑی اہمیت کا حامل ہوتا ہے، دنیا کے مختلف خطوں خصوصاً جنوبی ایشیا میں یہ دینی ضرورت بزرگ صغیر کے مدارس پوری کر رہے ہیں اور معاشرے کو رجال کار کے طور پر امام، حافظ، قاری، مفتی، خطیب اور مدرس مہیا کر رہے ہیں، تاہم ساتھ ساتھ یہ بات بھی ذہن نشین رہنی چاہیے کہ یہ نصاب صرف امام و خطیب یا حافظ و قاری تیار کرنے کے لئے مرتب نہیں کیا گیا تھا بلکہ اسلامی علوم و فنون کے ایک ہم جہت اور جامع نصاب کے طور پر مرتب کیا گیا تھا، چنانچہ قاسم العلوم والخیرات مولانا نانوتوی رحمہ اللہ کے حوالے سے یہ بات پہلے بھی آچکی ہے اور تاریخ بھی اس پر شاہد ہے کہ اس کی کوکھ سے بلند پایہ محدثین، مفسرین، فقہاء اور اہل علم پیدا ہوئے جو علوم قرآن و حدیث کے اعلیٰ مباحث اور ہدایات نبوی کے حقائق و معارف سے صحیح طور پر مستفید ہونے والے تھے، یہ نصاب و نظام ایسی صفات و اوصاف کے حامل افراد ضرور تیار کر رہا ہے جو امامت و خطابت جیسے عظیم اور اہم منصب کے واقعی مستحق اور حق دار ہوتے ہیں، اور مسجد و مدرسہ کے اہتمام و انصرام اور معاشرے کی دینی ضرورتوں کو صحیح طور پر پورا کرنے والے ہوتے ہیں۔

ہمارے معاشرے کی تقریباً اسی فیصد عوام سیدھی سادی اور عام فہم زبان استعمال کرتے ہیں، ان کو دین کے بنیادی ارکان اور مسائل و احکامات سمجھنے کی ضرورت ہوتی ہے، ان کے لئے زبان و بیان میں نہ بے جا انگش کی پیوند کاری کی ضرورت پڑتی ہے، اور نہ مغربی و عالمی موضوعات کی گتھیاں سلجھانے اور اقوام متحدہ کے انسانی حقوق کے چارٹر کے بارے میں معلومات اور اس کے تاریخی پس منظر کو بیان کرنے کی حاجت ہوتی ہے، بڑے شہروں میں بھی ایک بہت بڑا حلقہ دہبی علاقوں سے تعلق رکھتا ہے اور وہ بعد میں آکر شہروں میں آباد ہوا ہے، یہ لوگ بھی وہی سیدھی سادی زبان اور بود و باش اختیار کرتے ہیں، البتہ شہری سوسائٹی میں طبقہ اشرافیہ اور انگریزی تعلیم یافتگان کی ایک تعداد ہے، جو معاشرے کا تقریباً بیس فیصد ہے، آج کل صرف اس طبقہ اشرافیہ تک دین پہنچانے کو اسلام کی خدمت سمجھا جا رہا ہے جب کہ دین اسلام ہر طبقہ کے لوگوں کے لئے مکمل ضابطہ حیات ہے، اس کی تعلیمات عمومی ہیں کسی طبقہ، فرد یا افراد کے لئے خاص نہیں، لیکن یہ طبقہ اشرافیہ بھی مدارس کی عام فہم زبان کو سمجھتا ہے، تاہم مدارس کے فضلاء میں ایک کثیر تعداد عصری تعلیم یافتہ طلبہ کی بھی ہوتی ہے جو عصری اداروں سے انٹر، گریجویٹ اور ایم اے اچھے نمبرات میں پاس کر کے مدارس میں تعلیم حاصل کرتے ہیں، ان کی تعداد زیادہ نہ ہو تو کم از کم تیس فیصد ضرور ہوتی ہے، ان میں ایک خاصی تعداد انگریزی زبان و تحریر پر بھی عبور رکھتی ہے، مدارس کے ایسے فیض یافتہ حضرات اس طبقہ اشرافیہ کی ضرورت کو بھی پورا کر سکتے ہیں جو انگریزی لکھنے، بولنے کو قابل فخر اور علم و کمال کا معیار سمجھتے ہیں، یہاں تک کہ اس کی خاطر اپنی اچھی خاصی زبان کا حلیہ بگاڑ کر رکھ دیا ہے۔

دین کی تبلیغ و اشاعت اور صحیح ترجمانی کے لئے امت کو جدید خطباء اور عمدہ بولنے والے بھی مدارس فراہم

کر رہے ہیں جن کی فصاحت و بلاغت اور زبان و بیان پر قادر الکلامی مسلم ہے اور معاشرے کا ہر طبقہ ان سے مستفید ہو رہا ہے، چنانچہ دور حاضر میں پاکستان و جنوبی ایشیا کے مشہور و معروف خطیب مولانا طارق جمیل صاحب بھی انہی مدارس کے فیض یافتہ ہیں اور ان کی تعلیم و تربیت انہی دینی درسگاہوں کی چٹائیوں پر ہوئی ہے وہ اپنے بیان میں مدارس کی ٹھینٹہ اردو زبان استعمال کرتے ہیں، جس میں عربی و فارسی کے محاورات کا استعمال بھی ہوتا ہے، ان کے بیانات میں ہر طبقہ کے لوگ شامل ہوتے ہیں، طبقہ اشرافیہ اور عصری تعلیم سے تعلق رکھنے والے افراد کی بھی ایک بہت بڑی تعداد اس میں دلچسپی لیتی ہے۔

اسی طرح پاکستان قومی اسمبلی کے سابق قائد حزب اختلاف اور ایم ایم اے کے جنرل سیکرٹری مولانا فضل الرحمن صاحب کا تعلق بھی انہی دینی اداروں سے ہے، انہوں نے اور ان کے والد محترم حضرت مولانا مفتی محمود صاحب رحمہ اللہ نے دینی مدارس و جامعات میں تعلیمی و تربیتی مراحل مکمل کئے اور بعد میں بھی مدارس کی فضاؤں کے ساتھ مکمل طور پر مربوط رہے، مولانا فضل الرحمن صاحب جب قومی اسمبلی میں قائد حزب اختلاف کے منصب پر فائز ہوئے تو انہوں نے منصب سنبھالنے کے بعد قومی اسمبلی میں ابتدائی تقریر انتہائی فصیح و بلیغ، پر مغز اور عالمانہ زبان میں کی تھی اور اردو زبان کے کئی نامور ادیبوں نے ان کے اس بیان کی تعریف کی تھی، چنانچہ معنویت اور زبان و بیان کے حوالے سے ان کے اس خطاب کو ملکی سطح پر کافی سراہا گیا، جسٹس (ر) مفتی محمد تقی عثمانی بھی مدارس کی فضاؤں میں پلے بڑھے ہیں، ان کی تحریر و تقریر اور اصلاحی بیانات ہر طبقہ میں کافی مقبول ہیں، اردو، عربی اور انگریزی تحریر و بیان پر قدرت کے باوجود ان کے بیانات میں خالص اردو زبان کا استعمال ہوتا ہے، بلکہ وہ اردو میں انگلش کی بے جا پیوند کاری کو ناپسند کرتے ہیں اور انہوں نے اس کا اظہار اپنے انڈس کے سفر نامے میں بھی کیا ہے۔

اس کے برخلاف اگر سیاسی اور قومی قائدین اور مغربی درسگاہوں کے فضلاء کی زبان پر نظر کی جائے تو اس میں کم مائیگی اور سطحیت واضح طور پر جھلکتی ہے اور وہ اپنے ملک کی قومی زبان صحیح بولنے اور بیان کرنے سے عاجز نظر آتے ہیں، مثلاً محترمہ بے نظیر بھٹو مرحومہ کے انٹرویوز و بیانات کو لے لیں کہ ان میں ادائیگی، تعبیرات اور گرامر کے حوالے سے کافی کمزوریاں پائی جاتی تھیں، ان کے انٹرویوز اور بیانات اس پر شاہد ہیں اور انہوں نے اپنی ایک مجلس میں اذان شروع ہونے پر پوچھا تھا کہ ”کیا اذان بگ رہا ہے؟“..... اسی طرح پاکستان کے صدر جنرل پرویز مشرف بھی اپنے انٹرویوز و بیانات اور تقریروں میں جو زبان استعمال کرتے ہیں وہ انتہائی ناکارہ ہوتی ہے، حالانکہ وہ اس خطے کے ایک بہت بڑے لیڈر اور راہنما ہیں اور جس ملک کے وہ صدر ہیں اس کی قومی زبان اردو ہے، وہ اپنے ملک کی قومی زبان کے ساتھ وہ شناسائی نہیں رکھتے، جو صدر تو کجا ایک قومی ولی تڑپ رکھنے والے عام شہری کے لئے بھی

ضروری ہوتی ہے۔ لیکن اگر زبان و بیان کے حوالے سے اس طرح کی کمزوریاں اور فرد گزشتہ کسی عالم یا مدارس کے کسی فیض یافتہ کی ہوتیں تو اصلاحی طبقہ مدتوں اس کی مثالیں دیتا اور مدارس کے نصاب و نظام کو تبدیل کرنے کے لئے سفارشات اور دردمندانہ اپیلوں سے دریغ نہ کرتا۔

آج کل مدارس کے نصاب و نظام پر بہت کچھ لکھا جا رہا ہے اور اس کی اصلاح کی کوششیں ہو رہی ہیں، یہ سفارشات اگر نیک جذبہ، خیر خواہی اور ہمدردی کے تقاضوں کے تحت ہوں تو اہل علم کی طرف سے ان کا خیر مقدم کیا جائے گا، ہم نے پہلے بھی یہ بات عرض کی تھی کہ مدارس کے نصاب میں جزوی اور وقتی تبدیلیوں کی گنجائش ہے، بدلتے ہوئے وقت کے تقاضوں کے ساتھ ساتھ اس کی اپنی اہمیت و افادیت ہوتی ہے، لیکن ان مثبت سفارشات کا طریقہ کار بھی مثبت ہو، ہمدردی اور خیر خواہی کے جذبوں کے تحت انہیں پیش کیا گیا ہو، کسی پروپیگنڈے اور مرعوبیت کا اس میں دخل نہ ہو، اور نہ اس سے تنفر کی بدوائے کہ جس سے یہ بات محسوس ہو کہ اس تحریک کے پس پردہ ڈوری کوئی اور ہل رہا ہے۔

اسی طرح اس موضوع پر قلم اٹھانے سے پہلے تمام پہلوؤں پر نظر بھی ہونی چاہیے، دیہاتوں یا دور دراز کے علاقوں میں کمپری کے عالم میں قائم چند ایک اداروں کو دیکھ کر فیصلہ نہیں کرنا چاہیے بلکہ اعلیٰ سطح کے مدارس و جامعات کے نصاب و نظام سے بھی واقفیت ضروری ہے اور ہر پہلو پر غور کر کے قلم کو قرطاس کا راستہ دکھانا چاہیے، وگرنہ مدارس کے نظم و نسق اور اس میں نظام تعلیم سے نااہل اہل علم اس پر گفتگو کرتے ہوئے ٹھوکریں کھا سکتے ہیں اور اس میں بجائے اچھے نتائج کے، برے ثمرات کے مرتب ہونے کا اندیشہ ہوتا ہے۔

لیکن دیکھا یہ جا رہا ہے کہ عام طور پر ترمیمات و تبدیلیوں کا مشورہ دینے والے وہ لوگ ہوتے ہیں جو یا تو مدارس کے نصاب و نظام سے واقف ہی نہیں ہوتے، یا پھر وہ مکاتب اور دیہاتوں میں چند معمولی قسم کے مدارس میں پڑھ کر سکولوں، کالجوں اور یونیورسٹیوں کی تعلیم حاصل کرتے ہیں اور اسی نقشے کو سامنے رکھ کر نصاب کی تبدیلی کی درد منداناہ اپیل کرتے ہیں، یا وہ لوگ ہوتے ہیں جو مدارس کے نصاب و نظام سے رسمی طور پر گزر رہے ہوتے ہیں، لیکن اس سے صحیح طور پر مستفید نہیں ہو پاتے، یا پھر وہ لوگ ہٹھکتے ہیں جو نصاب و نظام سے بھی واقف ہوتے ہیں اور عمدہ استعداد و صلاحیت کے مالک بھی ہوتے ہیں، لیکن مرعوبیت اور احساس کمتری میں مبتلا ہوتے ہیں اور مرعوبیت ایک ایسا مرض ہے جس کا شکار اپنی ہر اچھی چیز کو بُرا سمجھنے لگتا ہے اور دوسرے کی بُری بات اسے اچھی لگتی ہے اور وہ اس کے حصول میں سرگردان ہو کر اپنی اچھی خاصی چال ڈھال بھی بھول جاتا ہے۔ ہماری رائے میں ایسے لوگ سفارشات کے اہل نہیں ہیں، ان کو اپنی سفارشات اور درد منداناہ اپیلوں کا رخ سرکاری و عصری تعلیمی اداروں کے قابل رحم اور تباہ شدہ نصاب و نظام کی اصلاح کی طرف کرنا چاہیے۔